

సుమిత్ర చరిత్రము

గ్రంథకర్త :

కందుకూరి వీరేశలింగంపంతులు



ప్రకాశకులు .

హితకారిణీ సమాజము

రాజమహేంద్రవరము

1958

[వెల డ 0-6-0]

సుమిత్ర చరిత్రము



గ్రంథకర్త :

కందుకూరి వీరేశలింగం పంతులు



ప్రకాశకులు :

హితకారిణీ సమాజము
రాజమహేంద్రవరము

1958

కాప్రైటు

ఈ నాటకమునందు వచ్చు పాత్రములు



సుమిత్రుడు—సింహాశద్వీపపురాజు

చంద్రవర్మ—మలయాళ దేశపురాజు

మంజువాణి—సుమిత్రునిరాణి

బహుమానుడు—సుమిత్రుని సభికులలో నొకడు

కృష్ణుడు—సుమిత్రుని పుత్రుడు

సత్యసారుడు—సుమిత్రుని పుత్రుడు

చతురాస్యుడు—సుమిత్రుని భృత్యులలో నొకడు

వక్రచిత్తుడు—సుమిత్రుని సభయందలి ప్రభువు

మిత్రవింద—వక్రచిత్తునిభార్య, మంజువాణిసఖి

మాలిని—మంజువాణిదాసి

రామవర్మ—చంద్రవర్మ కొమారుడు

ప్రమతి—సుమిత్రుని కొమార్తె

వీరుగాక గొల్లవాడు మొదలయిన మఱికొందఱు వత్తును.



సు మిత్ర చ రి త్ర ము



పూర్వకాలమున సింహళద్వీపమును సుమిత్రుఁ డను రాజు పాలించుచుండెను. ఆయనకు రూపవతియు, గుణవతియు నగు మంజువాణి యను రాణి గలదు. వారిరువురును పరస్పరానురాగము గలవారయి, యపారమయిన సుఖము ననుభవించుచుండిరి. ఈ యుత్తమ నాయకామణిశోడి ప్రణయము చేత, ఆతనికి బాల్యశఱుఁడును, సహపాతియు నయిన చంద్రవర్మ యను మలయాళ దేశపు రాజును మరలఁజూచి యాతనికిఁ దన ప్రియభామినియొక్క సద్వర్తనమును జెప్పవలెనని యప్పడప్పడు పుట్టు అభిలాషతప్ప వేరుకోరిక యేమియు లేక యుండెను. సుమిత్రుఁడును చంద్రవర్మయు పిన్ననాఁటినుండియు నొక చోటనే యేకముగాఁ బెరిగిరి ; కాని వారితండ్రుల మరణాంతరమునఁ దమతమ దేశముల నేలుట కయిఁ యెడఁబాయ వలసి వచ్చినందున, వారు తఱుచుగా బహుమానములను, ఉత్తర ప్రత్యుత్తరములను, ప్రియపూర్వకము లయిన క్షేమ వార్తలను బంపుకొనుచుండినను బహుసంవత్సరములనుండి యనోన్య ముఖావలోకనములు మాత్రము లేకయుండిరి.

ఇట్లు కొంతకాలము జరుగఁగా సుమిత్రుఁడు తన్నొక సారివచ్చి చూచి పొమ్మని మిత్రునకు మాటిమాటికి వర్తమా

నములు పంపుచు వచ్చినందున, మళయాళమునుండి బయలుదేరి చంద్రవర్మయుఁ బరిమితపరివారముతో మిత్రసందర్శనార్థమయి సింహళదీప్పమునకు వచ్చెను. ఈసమావేశమువలనఁ జరకాల మెడఁబాసియుండి యాకస్మికముగాఁ గలిసిన యామిత్రుల కిరువురకును గలిగిన యానంద మింతింత యని చెప్పనలవి కాదు. రాకరాకవచ్చిన తన చిన్ననాటిమిత్రునకు సకలోపచారములను జేయుచుఁ జక్కఁగాఁ బరామర్శింప వలయునని భార్యకు బోధించుటయే కాక, తన ప్రాణసమానుఁ డయిన బాల్యమిత్రుఁడు సరసనుండి చూచుచుండఁబట్టి యిప్పుడుకదా నాసౌఖ్యము పరిపూర్ణత గాంచె నని సుమిత్రుఁడు మనసులోఁ బరమానంద భరితుఁడయియుండెను. మిత్రు లిద్దఱును పూర్వకాలమును గూర్చి ముచ్చటించుచు, బాల్యవస్థయందుఁ దాము చదువుకొన్న సంగతులను, చిన్ననాటి యాటపాటలను తోడిబాలురతోడఁ గూడి విహారమునకుఁ బోయినప్పుడు నడచినచర్యలను దలచుకొని యానందించుచు, వారిసల్లాపములయం దెల్లప్పుడును నుల్లాసమును గనఁబఱచుచు సమీపమున నుండు మంజువాణితో వేడుకగాఁ జెప్పుచుండిరి. ఇట్లు కొంత కాలము సుఖముగా జరిగినతరువాత చంద్రవర్మ తన దేశమునకు వెళ్ళుట కయి ప్రయాణము కాఁగా భర్త కోరిక ప్రకారము మఱికొంతకాలముండి వెళ్ళు మని యాతనిని మంజువాణి ప్రార్థించి చెప్పెను.

ఈ యుత్తమకాంతయొక్క సంతాపదినములు నాటితోఁ
బ్రారంభమాయెను. సుమిత్రుఁ డెంతప్రార్థించినను నిలువ
నొడఁబడనిఁవాడు మంజువాణియొక్క మృదుమధురవాక్యము
లచే మనసు కరఁగినవాఁడై దీనత్వముతో వేడికొనునామెప్రార్థ
నను తోచిపుచ్చలేక చంద్రవర్మ మఱికొన్ని వారములవరకును
తన ప్రయాణమును మానుకొనెను. తన మిత్రునియొక్క సుగు
ణసంపదయును తన యిల్లాలియొక్క సత్స్వభావమును జిరకా
లానుభవమువలన లెస్సగాఁ దెలిసియున్నవాఁ డయ్యును,
వేళావిశేషముచేత సుమిత్రుఁడు భార్యయందును మిత్రుని
యందును నిగ్రహింపరాని యసూయ గలవాఁడయ్యెను.
పెనిమిటియొక్క యాజ్ఞచేత నాతని ప్రీతిని బడయుటకొఱకే
యాకాంత దినదినమును జంద్రవర్మ విషయ మయి చూపుచు
నచ్చిన శ్రద్ధయంతయు దురదృష్టవంతుఁ డైన యాశృపాలుని
యొక్క మనోవేదనాభివృద్ధికే తోడుపడసాగెను. సుమిత్రుఁడు
పూర్వము ప్రియకాంతయెడ నెంతప్రేమగలవాఁడును ప్రియ
మిత్రునియెడ నెంతదయ గలవాఁడు నయి యుండెనో యిప్పు
డంతయీర్ష్యయు నిర్దయత్వమును గల ఘోరరాక్షసుడుగా
మాఱి, తనసభికులలో నొకఁడగు బహుమానును బిలిపించి,
రహస్యముగా నాతఁడతోఁ దనకుఁ గలిగిన యవమానమును
జెప్పి, చంద్రవర్మను విషప్రయోగము చేసి చంపుమని యుత్త
రువు చేసెను.

బహుమానుడు దూరాలోచనగలవాడును మిక్కిలి యోగ్యుడును కాబట్టి తనరాజు పెట్టుకొన్న సందేహమునకు లేశమయినను అవకాశము లేదని యెఱిగినవాడయి, విషము పెట్టుటకు మాటుగాఁ దనప్రభువుయొక్క యాజ్ఞను ఆయనకు నొవేసించి, సింహాశద్వీపమునుండి తప్పించుకొని యాయనతోడఁ గూడి వెడలిపోవుట కొప్పుకొనెను. చంద్రవస్మయు బహుమానుని సాయముచేతఁ దనరాష్ట్రములో సుఖముగాఁ బ్రవేశించెను. అప్పటినుండియు నెక్కడ రాజసభలోఁ బ్రధానుడుగా నుండి, బహుమానుఁ డారాజునకు ముఖ్యమిత్రుఁడును అత్యంతప్రియుఁ డును నయి యుండెను.

బహుమానుడు పాటిపోవుటచేత మండిపడి, రాజు మఱింత కోపముతో రాణియున్న యంతఃపురమునకు తత్తుణమే నడచి, అక్కడ తనముద్దులతనయుడైన కృష్ణుడు తల్లితో వేడుకగా నేదోకథ చెప్పుచుండఁగా వినుచుఁ గూర్చున్న భార్యను జూచి, కుమారుని రెక్కపట్టుకొని యావలకీడ్చి, భార్యను నెఱసాలయందుఁ బెట్టబంచెను కృష్ణుడు మిక్కిలి పసివాఁ డయ్యును తల్లియందు మిగుల ప్రేమకలవాడయి యుండెను. కాబట్టి, తల్లిని ఆప్రకారముగా అవమానపఱిచి కారాగృహమునకుఁ బంపుచుండఁగా జూచినప్పుడు, గుండెలు పగిలిపోయి మనసులో దిగులు పెట్టుకొని, ఆహారనిద్రాదులు మాసి దినదినక్రమమున క్షీణించి తుదకు మరణావస్థను బొందు

నంతటి స్థితిలోనికి వచ్చెను. రాజును తనరాణిని చేజిసాలకు పంపివేసి, చతురాస్యుడును సత్యసానుడును అనునిద్దఱు భృత్యులను బిలిపించి, మీరు తిరువనందపురముననున్న దుర్గ గుడికిఁ బోయి మంజువాణికి నామీఁద మోహముకలదో లేదో, తెలిసికొని రండని పంపెను.

రాణి కొంచెముకాలము చేరసాలలో నున్నపిమ్మట, ఆమెకు కూతురు పుట్టెను. ముద్దులమూటగట్టు నాచిన్న కూతును జూచికొనుచుండుటవలనఁ గొంత యూరటచేంది ఆమె “నాకన్నతల్లీ! నీ వెంతనిర్దోషురాలవో నేను నంత నిర్దోషురాలనేజుమీ” యని యాచిన్నదానిని జూచి పలికెను. ఆ పతివ్రతాతిలకమునకు రాజబంధుఁ డైన వక్రచిత్తునిభార్య మిత్రవింద యనునామె ప్రియసఖగా నుండెను. ఆబిడ రాణికి కూతురు గలిగిన దన్నవార్తను విన్నతోడనే యామె యున్న చేజిసాలకుఁ బోయి, అక్కడ నామెకుపచారమునిమిత్తముంచఁ బడిన మాలిని యనుపరిచారికం గాంచి “మాలినీ! రాణిగారు నాయందు సమృద్ధి ముంచి కొమార్తెను నావశమున నిత్తురేని, ఆచిన్నదానిని తండ్రియైన రాజుసన్నిధానమునకుం గొనిపోయి చూపెన నని నీవు వెళ్ళి యామెతోడ మనవి చేయుము. ఆ చిన్నదానిని చూచుటవలన నైన నాతనికి మనసు కరఁగి రాణిమీఁద దయవచ్చు నేమో యెవ రెఱుఁగుదురు” అని చెప్పెను. మాలినియు మిత్రవిందను జూచి “తల్లీ! మీరు

సెల విచ్చినదాని నిప్పుడేపోయి రాణిగారితో విన్నవించెదను. ఆమె నేటియుదయకాలముననే యాపసిబిడ్డను గొనిపోయి రాజుపాదములమీఁదఁ బడవై వ సాహసించెడుపుణ్యత్మరా లెవ్వరై నదొరకునాయని విచారింపఁ జొచ్చినది.” అని పలికెను. ఆమాటలకు సంగోషించి, “మాలినీ ! రాజుగారిసమక్షమున నేను దనపక్షమున ధైర్యముతో వాదించెదనని రాణిగారితో జెప్పుము.” అని మిత్రవింద చెప్పెను. నిరపరాధినియైన రాణి గారికి మహోపకారమును జేయఁబూనుకొన్న నీకు శాశ్వత సుఖము కలుగునుగాక యని మిత్రవిందను దీవించి, రాణి గారితో సర్వము విన్నపముచేసి యామెప్రీతిపూర్వకముగా నిచ్చినయాబాలికను పొత్తులలోఁ గొనివచ్చి, మాలిని యా పుణ్యవతియొక్క చేతిలోఁ బెట్టెను.

అప్పుడు పుట్టినయాపిల్లను పొత్తులలోఁ బెట్టుకొని నడచి, రాజు తోపమునకు భయపడి పోవలదని నిర్బంధించు నిజనాథుని వాక్యములనుసహితము లక్ష్యముచేయక, మూఁతలలోనుండి త్రోవచేసికొని రాజుసన్నిధికిఁ బోయి, మిత్రవింద యానెత్తురు గందును ఆయనపాదములమీఁదఁ బడవై చి, మోమోటమి లేక యావఱకు రాజుచేసిన క్రూరకృత్యమును గర్హించి, యేదోషము నెఱుంగని పిల్లను తల్లిని దయతోఁ జూడుమని బహువిధముల వేడుకొని, జాలిపుట్టునట్లుగా రాణిపక్షముగాఁ గొంతతడవు ప్రసంగించెను. ఆమె న్యాయనిష్ఠురము లాడి

హితము చెప్పినకొలదిని రాజున కంతకంత కాగ్రహము బలిసి యామెను దన యెదురనుండి కొనిపోమ్మని యాపె పెనిమిటితో నుత్తరువుచేసెను. మిత్రవింద వెళ్లునపుడు పిల్లది యెంటిగా నున్నప్పుడు శిశువుయొక్కయసహాయతను జూచిననైన నొక వేళ జాలిపుట్టునేమో యని యాబిడ్డను తండ్రి కాళ్ళసమీపము ననే దిగవిడిచి పోయెను. ఆమెకొలువుఁ బాసి వెళ్ళినతోడనే దయాశూన్యఁ డయిన యాతండ్రి వక్రచిత్తుని బిలిచి “నీబిడ్డను గొనిపోయి సముద్రమునుదాటి నిర్జనవనములో దిగఁబెట్టి ర”మని యాజ్ఞాపించెను.

వక్రచిత్తుఁడు ఉత్తమాంగనయైన మిత్రవిందనంటివాఁడు కానందున తనస్వామియాజ్ఞను శిరసావహించి యానిమిషము ననేయొకపడవ నెక్కి, ముందుగా నెక్కడ నిర్మానుష్యమైనయడవి కనఁబడునో యక్కడనాచిన్నదానిని పాతినేయవలెనను నుద్దేశముతో బయలుదేఱెను. రాజు రాణిమీఁద మహాకోపముతో నున్నవాఁడుకాబట్టి, దేవతావాక్యమును దెచ్చుట కయి వెళ్ళియుండిన సత్యసాధుఁడును చతురాస్యుఁడును వచ్చుట కైనఁ గనిపెట్టుకొనియుండక, యీలోపుగానే కన్నకూతురు గతివిని మార్చుపోయి తేటి కన్నకడుపు దహించుకొనిపోవ రాణి విలపించుచుండఁగా తనసభలోని ప్రముఖుల యొక్కయు మంత్రులయొక్కయు సమక్షమున బహిరంగముగా భార్యనేరమును విచారణ చేయుటకయి యామెను రచ్చకీడ్చెను. ఆమె చేసిన నేరమును విమర్శించుట కయి దేశములోఁగల గొప్పవా

దును, న్యాయాధికారులును, మంత్రులును రావింపఁ బడిరి. అప్పుడు వారందఱి యెదుటను వీసమంతయు దోషములేని యాయోషిద్రత్నము మహాపరాధము చేసినదానివలె దీనత్వముతో నిలువఁబడి వారుచెప్పవలయు వినుట కయి యెదురు చూచుచుండెను. ఇంతలో సత్యసారుఁడును చతురాస్యుఁడును సభామంటపము ప్రవేశించి, పదిలముగా ముద్రవేసి భద్రపఱిచి తెచ్చిన దేవతావాక్యములుగల యుత్తరమును సగౌరవముగా రాజునకు సమర్పించిరి. అప్పుడు రాజయొక్క యాజ్ఞానుసారముగా సభికులలో చొకఁడు ముద్రను విడఁగొట్టి, అందులోని వాక్యము లందఱకు వినఁబడునట్లుగా నీవ్రకారము చదివెను.— “మంజువాణి కేవలము నిరఫరాధిని; చంద్రవర్మ కళంకరహితుడు; బహుమానుఁడే నిజమైన భృత్యుఁడు; సుమిత్రుఁడు నిష్ఠూరణముగా జారత్వశంకను బెట్టుకొన్న క్రూరుఁడు; ఇప్పుడు చంపఁ బంపబడినకూఁతురు దొరకకపోయినయెడల రాజు సంతతు లేనివాఁ డయి మృతినొందును.”—రాజు ఆమాటలయం దెంత మాత్రమును విశ్వాసముంచక, ఇదియంతయును రాణియొక్క మిత్రులచేత పన్నఁబడిన తంత్ర మని పలికి, న్యాయాధిపతి కభిముఖుఁ డయి నీవు రాణిని విమర్శించుట కారంభించు మని యాన తిచ్చెను. భూపతి యీమాటలు పలుకుచుండఁగానే, ఒకసేవకుఁడు కొలువుకూటమునకుఁ బరుగెత్తుకొనివచ్చి రాజు గారి పుత్రుఁడైన కృష్ణుఁడు తనతల్లిని పాఠాంతశిక్షను పొంది

చుట కయి విమర్శచేయుచున్నా రని విని వ్యసనము చేతను సిగ్గుచేతను దేహమును మఱచి యాకస్మికముగ మృతినొందె నని చెప్పెను.

ప్రియనందనుడైనకృష్ణుడు తనకుసంభవించినదురవస్థ కయికుంది ప్రాణములు విడిచినాడన్న వార్త చెవిసోకినతోడనే మంజువాణి మొదలునటికినయరటి చెట్టువలె నేలమీఁదబడి మూర్ఛపోయెను. పుత్ర మరణవార్త రాజహృదయమునకు శూలమువలె నాటినందున, అభాగ్యురాలైన యిల్లాలియందుఁ గొంతకనికారము జవించి, రాజు తత్త్వము మిత్రవిందను ఆమె పరిచారికలను బిలిచి రాణిని ఆవలకుఁ దీసికొనిపోయి శైశ్యోపచారములు చేసి మూర్ఛ తేర్చు డని యాజ్ఞాపించెను. రాణి నావలకుఁ గొనిపోయిన కొంతసేపటికి మిత్రవింద మరలఁ జను దెంచి, ఆమె మరణము నొందెనని చెప్పెను.

సుమిత్రుడు భార్య మరణము నొందెనని విన్నప్పుడు, ఆమె విషయమయి తానుచేసిన క్రూరకృత్యములను చింతించి పశ్చాత్తాపపడఁ జొచ్చెను. తానామెను పెట్టినబాధలవలననే యామెమనసు వికలత్వము నొందెననియు, ఆమె నిరపరాధిని యనియు నిప్పుడు తలఁచెను; ఉన్నయొక్క-కుమారుడును మరణము నొందినాడు. కాబట్టి చంపఁబడినకూతురు మరల దొరకనిపక్షమునఁ దాను సంతానము లేకుండ మృతినొంద వలసినది వాస్తవముగాఁ గనఁబడఁబట్టి యిప్పు డాదేవతా

వాక్యములయందును సమ్మతముతోఁచెను; కాబట్టి, తన పోయినకూతురునిమిత్రమయి తన రాజ్యమునైనను విడిచిపెట్టి వలెనని నిశ్చయించుకొని రాత్రిందివములు దుఃఖసముద్రములో మునిగియుండి, బహుసంవత్సరములు వ్యసనముతోను దీర్ఘ విచారముతోను రాజు కాలమును గడపుచుండెను.

వక్రచిత్తుడు రాజపుత్రిక నెక్కించుకొనిపోయినపడవ గాలివానవలనఁ గొట్టుకొనిపోయి, చంద్రవర్మ రాజ్యము చేయుచున్న మలయాళదేశతీరముననే చేరెను. వక్రచిత్తుఁ డక్కడదిగిఁ కాపుకాపున నేడ్చుచున్న యాపసిపిల్లను దయ మాలి యొకచోట విడిచిపెట్టి తనపడవవైపునకు వెళ్ళెను. కాని 'సీకూతు సచ్చట దిగవిడిచి వచ్చినా' నని సుమిత్రనితోఁ జెప్పట కయి సింహళదీప్వమునకుమాత్ర మాతఁడు మరల రాలేదు. అతఁడు వెనుకఁదిరిగి తనపడవలోనికి వెళ్ళుటకయి పోవుచుండఁగా, చేగువయడవిలోనుండి యొకవ్యాఘ్రము వచ్చి యూతనిపయికి దూకి, మెడ పట్టుకొని చంపి తనప్రభువు యొక్క దుర్మార్గమయినయాజ్ఞను నెఱవేర్చినందునకై తగిన శిక్షను చేసిపోయెను. రాణి యాచిన్నదానిని రాజుకడకంపి నప్పుడు సాధ్యమయినంత యందముగాఁ గనఁబడునట్లు చేసి మఱి సంపినది. కాబట్టి, యిప్పు డాచిన్నది యమూల్యవస్తువు ములతోను రత్నఖచితము లయిన స్వర్ణాభరణములతోను అలంకరింపఁబడి యుండెను. వక్రచిత్తుడును తాను బైలుదేచి

వచ్చునప్పుడు ఒకకాగితముమీఁద 'ప్రమతి' యని వ్రాసి దాని నాచిన్న దానివస్త్రమున కంటించిపోయెను. ఆకాగితముమీఁదనే ఆమెది గొప్పవంశమనియు దైవవశమున దుర్దశప్రాప్తించిన దనియు సూచించుపదములుకూడఁ గొన్ని వ్రాయఁబడియుండెను గాని యవి స్పష్టముగాఁ దెలియఁదగినవిగా నుండలేదు.

మేకలను మేపుటకై యాయరణ్యమునకు వచ్చిన గొల్ల వాఁడొక్కఁడు ఆచిన్న దానియేడుపు విని దయార్ద్రహృదయుఁడై దాపునకు వచ్చి చూచి, పిల్లదాని నెత్తుకొని యింటికిబోయి పెంచుటకై తనభార్య కిచ్చెను. ఆగొల్లదియు పిల్లదానిని తన కుమార్తెలకన్నను ప్రేమతోఁ బెంచుచుండెను గాని, యాగోప కుటుంబమువారు తమయొక్క నిరుపేదతనమునుబట్టి సర్వాభరణములతో నాచిన్నది తమకు దొరకినసంగతిని దాచవలసిన వారైరి. కాబట్టి ఆగొల్లవాఁడు తనభాగ్య మెక్కడనుండి వచ్చెనో యెవ్వరికిని తెలియకుండుట కయి కుటుంబముతోఁ గూడ తానుండుప్రదేశమును వదిలివేసి, ఆ దేశమునకు రాజధానియైన యనంతసేనమునకు సమీపముననున్న పల్లె చేరి, ప్రమతియొక్క నగలలోఁ గొన్నిటిని విక్రియించి పశువులమందలను గొని యచ్చట విశేషధనవంతుఁడుగా నుండెను. వాఁడు ప్రమతిని తనకూతురుగానే భావించుకొని పెంచుచుండేనాని, ఆమె రాచకూతురన్నమాటను లేశమైన నెఱిగినవాఁడు కాఁడు. ఆమెయు సంవత్సరక్రిమమునఁ బెరిగి, యంతకంతకు

సౌందర్యవతియై యావనదళను పొందెను. ఆమె గొల్లపిల్లలు సాధారణముగా నేర్చుకొనుదానికంటె విశేషవిద్యను నేర్చుకొన్నది కాకపోయినను, ఆమెస్వభావసిద్ధములైన తెలివితేటలను నడవడికను జూచినవా రందఱును చిన్ననాటినుండియు నామె రాజమందిరములోఁ బెరిగినది కాదని యెంచుట కవకాశము లేనివాఁడుగా నుండిరి.

మలయాళదేశపు రాజైన చంద్రవర్మకును రామవర్మయను పేరుగల కొమారుఁ డొక్కఁడే యుండెను. అతఁ డొకనాఁడు వేటకుఁ బోయి ఆగొల్లవాని యింటిసమీపముననుండి వచ్చుచు గుమ్మములో నిలుచున్న ఆచిన్నదానిని జూచి ఆమె యొక్క రూపలావణ్యాదుల కద్భుతపడి, మోహపరవశుఁడయ్యెను. అతఁడు తత్క్షణమే మాటువేషమును వేసికొని కండర్బుడను పేరున నాగోపగృహమునకుఁ బోయి నాఁడు మొదలుకొని తఱచుగా వానియింటికి రాకపోకలు చేయుచుండెను. చంద్రవర్మయు దనకొమారుఁడు మునుపటివలె నిల్లుపట్టక తిరుగుచుండుటచూచి సందేహపడి, అతని బాడలను కనిపెట్టుటకై దూతలను నియమించి, వారివలనఁ దనపుత్రుఁడుగోపకామినిమీఁద మనసుతగిలియుండుటను దెలిసికొనెను. చంద్రవర్మ వెంటనే తనప్రాణమిత్రుఁడైన బహుమానుని రప్పించి, ఆసంగతియంతయు నతనితోఁ జెప్పి, ప్రేమతితండ్రుమైన గొల్లవానియింటికి, దనతోఁగూడ రమ్మని కోరెను.

చంద్రవర్మయు బహుమానుఁడును ఇద్దరును మారువేషమును వేసికొని గొల్లవాండ్రు ఇంద్రోత్సవము జరిగించుచున్న సమయమున నావృద్ధగోపకుని మందిరముదగ్గరకు వెళ్ళిరి. వారిరువురును శ్రొత్తవారేయైనను, ఇంద్రోత్సవ సమయమున వచ్చివారి నందఱిని ఆదరింతురు కాబట్టి, గొల్లవాండ్రు వారి కతిథిసత్కారములు చేయుటయేకాక యుత్సవములోఁ బ్రవేశించి తనతోడఁగూడ నానంద ముభవింపఁ బ్రార్థించెను. ఆనందభరితు లయి యెల్లవారును త్రుళ్ళుచు కేరుచు నుండిరి. కులమువా రందఱును బంతులుసాగి కూరుచుండిరి; ఎక్కడఁ జూచినను ఉత్సవమునకువలయు సంభారములు కూర్చబడుచుండెను; చిన్నిపిల్లలును పిల్లవాండ్రును గృహముముందఱునున్న పచ్చికబయలిమీఁద గంతులువేయుచు కేరుచుండిరి. వారికంటె పెద్దవాండ్రు గుమ్మమువద్దకు వచ్చిన మన్నూరు వానియొద్ద బొమ్మసామానులను ఇత్తడి నగలను అద్దములను గొనుచుండిరి.

ఈప్రకార మందఱును సందడిగానుండఁగా రామవర్మయు ప్రమతియు అక్కడ నడుచుచున్న వేడుకలయందుఁ బ్రొద్దు పుచ్చుటకంటె ననోన్యమును సరససల్లాపములతో కాలక్షేపము చేయుటకయి మిక్కిలి కౌతూహలము కలవా రయి యా సమృద్ధముపొంతకుఁ బోవక దూరముగా నొక రహస్య స్థలమునఁ గూరుచుండిరి. తన కొమారుడు తన్నెంతమాత్రము

నానవాలుపట్టుటకు వలనుగాకుండ మాటువేషము వేసికొని యుండుటచే రాజును వారిరువురసంభాషణములు వినఁబడునంత సమీపమునకు వెళ్ళియుండెను. ఆ చిన్నది తనకొమాదునితో మాటాడిన వాక్యములు ప్రౌఢములు కాకపోయినను మిక్కిలి మధురములుగా నున్నందున రాజునకుఁగలిగిన యద్భుతమునకుఁ బరిమితిలేదు. అప్పుడు రాజు బహుమానునివంకఁ జూచి “హీనజాతివారిలో నింత సౌందర్యవతిని వినియుఁ గనియుఁ నుండలేదు; నేను కనిపెట్టినంతవఱకు ఈ చిన్నచాని మాటలలోను ప్రవర్తనలోను హీనజాతియని యూహించుటకుఁ దగిన యాధార మేదియుఁ గనఁబడలేదు.” అని చెప్పెను, “నిస్సంశయముగా నీకన్య గోపకులమునకెల్లను రాణియైయుండు” నని బహుమానుఁడు మాటు పలికెను.

అప్పుడు రాజు ముసలిగొల్లవానికడకు వచ్చి “ఓయీ! నీ కొమార్తెతో మాటలాడుచున్న యా చిన్నవాఁడెవఁ”డని యడిగెను. “అతనిపేరు కందర్పుఁడు, తనకొమార్తెమీఁద ప్రేమ గలదని చెప్పుచున్నాఁడు; అతనికి నాకూతురును వివాహము చేసికొను యోగముండెనేని ఆతఁడెప్పుడును కలలోనైన నెదురు చూడని లాభముతోడఁగూడ నామెరాఁగలదు” అని, అవ్వఁగా మిగిలిన ప్రమతియొక్క యాభరణములని భావమునం దుంచుకొని వాఁడు పలికెను, ఆగొల్లవాఁడు నాడట్లు నగలుకొన్ని విక్రయించి పశువులనుండలను కొన్నతరువాత, శేషించిన నగ

వలసినదని యావృద్ధుని నడిగెను. రాజంతట మాటువేషమును దీసివేసి నిజస్వరూపముతో కొడుకును గద్దించుచు “వివాహ విమోచనమును జూచెద”నని పలుకుచు వెట్టిగొల్ల వానియింటఁ బుట్టిన యీ కలహీనురాలిని వివాహము చేసికొన సాహసించి నందులకయి పలువిధముల నిందించి ప్రమతివంకఁజూచి “యిఁక ముందెప్పుడైన నీవు నాకొమారుని మరల నిక్కడకువచ్చుట కంగీకరించితివేని నిన్నును నీతండ్రియైన ముసలిగొల్లవానిని గూడ క్రూరముగాఁ జంపించెద” నని బెదిరించెను. తత్క్షణమే బహుమానునితోఁ దనకొమారుని వెంటఁబెట్టుకొనిరమ్మనిచెప్పి, మహాకోపముతో రాజు తాను ముందుగా మందిరమునకుఁ బోయెను.

రాచబిడ్డయొక్క స్వభావము దాఁగియుండను కాబట్టి రాజు వెళ్ళినతరువాత ఆతని దూషణభాషణముల వలనఁ గోపమువచ్చినదయి ప్రమతి, “మన కందఱకును హాని స్రాప్తము గానున్నను, నేనిప్పు డేమియు భయపడలేదు; ఒకటిరెండు మాటులు రాజును పలుకరించి, ఆయనతో మీ రాజభవనము మీఁద ప్రకాశించునూర్పుడే సంకోచపడక మా కుటీరనిల యముమీఁద సహితము ప్రకాశించుచు మిమ్మును మమ్మును సమానదృష్టితోనే చూచుచున్నాఁడని స్పష్టముగా మొగము మీఁదనే యనవలె ననుకొంటి” ననిపలికి, పిమ్మట విచారగ్రస్తురాలయి “యీవఱకు నేనేమో కలగనుచున్నానుకాబోలు! ఇప్పుడు

మేలుకొన్నాను. ఈ విషయమై యిళ మనసున కేమియు బాధ కలుగజేయను. నన్ను విడిచి మీదారినిపొండి; నేను నామేకలపాలు పితృకుకొనుచు నాపాట్లు నేను పడుచుండెదను” అని నిస్పృహతో బలికెను.

దయార్ద్రమానసుడైన బహుమానుడు ప్రమతియొక్క యనువర్తనమునకు ధైర్యమునకును మెచ్చుపుట్టి, మోహాంధకార నిమగ్నుడై యున్న రాజనందనుడు జనకుని యాజ్ఞా మాత్రమునఁ బ్రాణసమాన్యమైన యామానిని విడువఁగల వాఁడుకాఁడని రూఢిగా నెఱిగినవాఁడు కాన, ఏలాగునైన నా కాముకీకాముకల నేకీభవింపజేయు మార్గమును వెదకి యందువలనఁ జిరకాలమునుండి తనమనసులోనున్న యొక యాలోచనను ఈడేరుచుకొనవలెనని నిశ్చయించెను. సింహశ ద్వీపాధినాథుఁ డగు సుమిత్రుఁడు నిజముగాఁ బశ్చాత్తప్తఁడయి యున్నాఁ డన్నసంగతి బహుమానుఁడు చిరకాలముక్రిందనే యెఱిగియుండెను. ఇప్పుడు బహుమానుఁడు చంద్రవర్మకు ప్రయమిత్రుఁడుగా నుండినను, తన పూర్వప్రభువును జన్మ భూమిని మఱియొకసారి పోయిచూడవలెనను నాశనుమాత్రము బొత్తిగా వదలిపెట్టినవాఁడుకాఁడు. కాబట్టి రామవర్మకు ప్రమ తిని తనతోడ సింహశద్వీపమునకు రావలసినదనియు, అచ్చట సుమిత్రుని మధ్యవర్తిత్వమునఁ జంద్రవర్మవలన క్షమాపణమును వడసి వివాహమున కనుమతిని పొందువలెను మిమ్ము గాపా డుట కారాజు నొడఁబఱచెద ననియుఁ చెప్పెను.

ఈ యాలోచనకు వారిద్దఱును సంతోషముతో సంగీకరించినందున బహుమానుడే ప్రయాణమునకుఁ గావలసిన సర్వసామగ్రిని సిద్ధముచేసి యావృద్ధగోపకునిగూడఁ దమతో వచ్చుట కొడఁబఱిచెను. ఆ గోపవృద్ధు ప్రమతియొక్క మిగిలియున్న యాభరణములను, ఆమెచిన్ననాటి బట్టలను, ఆ బట్టల కంటిఁ చియున్న కాగితమునుగూడ దనఁగోఁ గొనిపోయెను. కొన్నాళ్లు సముద్రముమీఁద సుఖయాత్ర చేసినతరువాత, వారందఱును తేమముగా సుమిత్రుని రాజధానికివచ్చి చేరిరి. పోయిన భార్యను కొమార్తెను దలఁచుకొని మనోవ్యాధిఁగోఁ బరితపించుచున్న సుమిత్రుఁడు బహుమానుని నత్యంతప్రేమతోఁ నాదరించి, పరమప్రమోదముతో రామవర్మకును అతిథిసత్కారము నొసపి గారవించెను. బహుమానుఁడు తీసికొనిపోయి రామవర్మయొక్క కాఁబోవురాణియని కనఁబఱచిన ప్రమతిమీఁదనే రాజు దృష్టియంతయు నుండెను. ఆమెయందుఁ దన పోయిన భార్యయొక్క పోలిక కనఁబడినందున, ఆయన కప్పుడు క్రొత్తగా ముఖము లోపలినుండి బయలుదేరి “నేనట్లు కఠినచిత్తుడనై చంపింపకుంటినేని, నాకూతురు నిటువంటి చక్కనికన్నియయే యగునుజుండీ” యని కంటఁ దడిపెట్టెను. ఆ వెనుక రాజు రామవర్మవంకఁ దిరిగి “ఉత్తముడైన నీతండ్రియొక్క చెలిమిని నిష్కారణముగాఁ బోఁగొట్టుకొంటిని; ప్రాణాధికుడైన యాతిని నేలాగునైనైన నొకసారి చూడవలెనని నాకెంతో యభిలాష

మున్నది" అని పలికెను. ఆ చిన్నదానిని రాజంత శ్రద్ధతోఁ జూచుటయు తనకూతు రెప్పుడో చిన్నతనములోఁ దనయాజ్ఞ చేతనే యడవులలో విడిచిపెట్టఁబడిన దని చెప్పుటయు విచారించి యాగొల్ల వాఁడు చిన్నదానిని విడిచిపెట్టిరన్న గాలమున విధమును, ఆమె గొప్పవంశమందుఁ బుట్టినదాటకు సాక్ష్యమిచ్చు తనకుదొరకిన యమూల్య వస్త్రాభరణములను దలఁచుకొని మనసులోఁ బరిపరివిధములఁ జింతింపసాగెను. ఆసంగతు లన్నిటిని బాగుగ విమర్శించి వాఁడు రాజు పోయినదనుకొనుచున్న కూతురే యీ ప్రమతియని నిశ్చయము చేసికొనెను.

అప్పుడు రామవర్మయు, ప్రమతియు, బహుమానుఁడును, మిత్రవిందయు, అందఱును గూరుచుండియుండఁగా ఆ ముసలి గొల్ల వాఁడు తనకు ప్రేమితిదొరకిన విధమును, ఆమెనుగొని వచ్చి విడిచినమనుష్యుని పెద్దపులివట్టుకొనఁగా దాను జూచుటయుఁ జెప్పి, ఆసమయమున బ్రేమతికిఁ గట్టఁబడిన విలువవస్త్రమును మెడయందున్న కంఠాభరణమును బట్టకుఁగట్టియున్న కాగితమును గొనివచ్చి రాజముందఱఁ బెట్టెను. వానిని జూచిన తోడనే మిత్రవింద యావస్త్రమును నగయు మంజువాణి తన కూతున కలంకరించినవే యనియు, ఆ కాగితముమీఁదివ్రాత తన మగనియక్షరములే యనియు, ఆనవాలుపట్టెను. అప్పుడక్కడనున్న వారి కందఱికిని సందేహము నివర్తయయి, ఆమె సుమిత్రుని పుత్రికయౌట విస్పష్టమాయెను. పోయినదనుకొను

చున్న కూతురు దొరకినది కాబట్టి దేవతావాక్యప్రకారము 'రాజయొక్కవంశము భూమిమీఁద నిలిచినదన్న సంతోషమును, భర్తపోయినాడన్న దుఃఖమును, మిత్రవిందను గొంతతడవు నిశ్చేష్టరాలినిగాఁ జేసెను. ప్రమతి తనకొమార్తెయే యయిన సంగతి తెలిసినతోడనే తనబిడ్డను చూచుకొనుటకుఁ దల్లికి ఋణములేకపోయెఁగదాయనీ దుఃఖించి, యేమో చెప్పదలచు కొని "నీతల్లి నీతల్లి——" అనుమాటలు దక్క మఱియేమియుఁ బలుక లేక కొంతతడవు నివ్వెఱగొంది యుండెను.

రాజు ప్రకారము సంతోషములోను, దుఃఖములోను మునిగియుండఁగా మిత్రవింద సమీపమునకు వచ్చి సుప్రసన్నుఁ డగు నొక శిల్పకాటునిచే క్రొత్తగాఁచేయించిన మంజువాణి యొక్క విగ్రహమొకటి తనయింట నున్నదనియు, దానిపని యేలినవారు మాగృహమునకు వచ్చి చిత్తగింతురేని నిజముగా మంజువాణియే యక్కడ నున్నదనుకొనునంత విచిత్రముగా నున్నదనియు రాజుతో మనవిచేసెను. రాజు తనభార్యయొక్క రూపమును జూడనలెనని యత్యాసక్తుడయి యున్నందునను, ప్రమతి తానెప్పుడును జూచియెఱుఁగని తల్లియొకార మేప్రకారముగా నుండునో కనవలెనని యతి కుతూహలయయి యున్నందునను, అందఱును గలిసి యక్కడకు వెళ్ళిరి. ఆ వింతయైన విగ్రహమున కడ్డముగానున్న తెరనుదీసి మిత్రవింద చూపఁగానే, అచ్చముగా విగ్రహము మంజువాణిని బోలియున్నందున రాజు

నకు దుఃఖమాగక మనసులోనుండి పొరలిపొరలి రాసాగెను. కాబట్టి కొంతసే పాతఁడు మాటాడుటకును కదలుటకును శక్తుఁడుగాక చిత్రపుప్రతిమవలె నిలువఁబడి యుండెను.

మిత్రునింద యప్పుడు రాజున కభిముఖురాలయి “మహా ప్రభూ ! మీరు నిశ్చేష్టులయి యుండుట చూడఁ బనివాని శిల్పకళాకాశల్యమున కత్యన్భుత పడుచున్నట్లు కనుపట్టుచున్నాడుగాన నేను మిక్కిలి ప్రమోదించుచున్నాను. ఈ విగ్రహము కేవలము శ్రీ రాజ్ఞి గారివలె నుండలేదా ?” అని యడిగెను. రాజును తుదకు హృదయము పదిలపఱచుకొని, “నిస్సందేహముగా నేను మొట్టమొదట నామెను వరించినప్పుడే ప్రకారముగా మన్నదో యిప్పుడు నదే ప్రకారము గంభీరముగా నిలుచున్నది. కాని మంజువాణి నిజముగా నీవిగ్రహము కనుపట్టునంతనయస్సు చెల్లినదికాదు” అని చెప్పెను. “అట్లయినచో మంజువాణి యిప్పటివఱకును జీవించియుండిన నిష్ఠాదేరీతి నుండునో యారీతినే విగ్రహమును సిద్ధముచేసిన పనివాని యొక్క నేర్పును మనము మఱింత మెచ్చుకొవలసియున్నది. దేవరవారు చూడఁగాఁ జూడఁగా విగ్రహము కదలుచున్నదని కూడ భ్రమంతురేమో యని భయమగుచున్నది. ఇక తేరవేయఁగిండు” అని మిత్రునింద మరల బలికెను. “తేరవేయఁబోకు బహుమానుడా ! చూడు—నీకది శ్వాసము విడుచుచున్నట్లు కనఁబడలేదా ? దాని కనురెప్పయందు చలన

మున్నట్టుకూడఁ గనుపట్టుచున్నది” అని రాజు బహుమానునకు జూపెను. ఇంతలో మిత్రవింద “దేవరవారి కిప్పుడు గలిగిన సంతోషమునుబట్టి విచారింపఁగా అది జీవించియున్నదని సహితము తలంతును. ఇప్పుడు నేను తెరవేయవలెను” అనెను. రాజు “మిత్రవిందా! ఇరువది సంవత్సరము లయినను నన్నాలాగుననే తలచునట్లు చేయుము. ఇప్పుడును ఆ దివ్యసుందర విగ్రహమునుండి యూపిరి వచ్చుచున్నట్లే నాకుఁ గనబడుచున్నది. ఎంతవీరియులియైనను విగ్రహమున కూపిరివచ్చునట్లు చెక్కఁగలుగునా? దానిని పోయి యొక్కసారి ముద్దుపెట్టుకొనెదను; మీరెవ్వరును బరిహసింపకుఁడు” అని మోహపరపశుఁ డయి పలికెను. “దేవా! తాళుఁడు. ఆమె పెదవికివేసిన యెఱ్ఱరం గింకను పచ్చిగానే యున్నది; మీరు ముద్దుపెట్టుకొందురేని మీపెదవి కంటుకొనును. నేను తెర దిగవేయునునా?” అని మిత్రవింద యడిగెను. “వద్దువద్దు” ఇరువదియేండ్లయినను ఆలాగుననే యుండనిమ్మ”ని రాజు వేడుకొనెను.

ఈ సంభాషణము నడుచుచున్నంతతడవును మోకాలి మీఁద నిల్వఁబడి నోరు కదలింపక సావధానముగాఁ జనిని యొక్క నిరుపమానమైన విగ్రహమువంకనే చూచుచున్న ప్రేమతి “నా ప్రియమాతవంకఁ జూచుచు, ఎంతకాలమయిన నీప్రకారముగా నిలుచుండఁగల”నని పలికెను. అంతట మిత్రవింద రాజువంకఁ జూడ్కి నిగిడించి, ‘యీ యాలోకనసౌఖ్య

మును గొంతసేపు మఱచి తెరయైనను వేయ ననుజ్ఞయిండు; లేదా యింతకంటె నద్భుతము నొకదానిని జేసెద నందుకైన నమ్మితింపుడు. నిశ్చయముగానే నేనీ విగ్రహమును కదలునట్లు చేయఁగలను; అంతియేకాదు — దేవరవారి సెలవయ్యేనేని, పీఠమునుండి దిగివచ్చి మీహస్తము పట్టుకొనునట్లుసహితము చేయఁగలను. కాని నేనాలాగునఁ జేసినపక్షమున, నేనేదో క్షుద్రదేవతయొక్క యుపాసనవలనఁ జేయుచున్నా నని మీరు తలంతురు—కాదని నేను ప్రమాణము చేయఁగలను” అని చెప్పెను. ఆమాటలకు రాజు విస్మయపడి, “నీవామెచేత నేమి చేయింపగలవో దానినంతను జేయింపుము; కన్నులపండువుగాఁ జూచెదను. విగ్రహము చలించునట్లు చేయుదానికి మాటాడు నట్టుకూడ జేయుట కష్టముకాదు; కాబట్టి ఆమెచేత నీవేమి పలికించిననుగూడఁ గర్ణరసాయనముగా వినిఁగల” నని పలికెను.

ఈ పనికొఱ కావలకే మిత్రవింద సిద్ధముచేసి యుంచిన వాద్యములును సంగీతములును మంగళభ్యసులతో మ్రోగ సాగెను. చూచువారందఱును అద్భుత రసాక్రాంతు లగునట్లుగా విగ్రహమవ్వడు పీఠమునుండి దిగివచ్చి, చేతులతో సుమిత్రుని కంఠమును కొఁగిలించుకొని, భర్తకును కూతురుకును శుభములు ప్రసాదించుటకయి భగవంతునిఁ బ్రార్థించుచు, మాటాడ సాగెను. ఆ విగ్రహమట్లు సుమిత్రుని నాలింగనము చేసికొని

వల్ల భుని పుత్రికను దీవించినందున కంత యాశ్చర్యపడవలసిన పని లేదు-నిజముగా ఆ విగ్రహము జీవించియున్న రాణియే.

వెనుకటి యాపత్సమయమున రాణి ప్రాణములను గాపాడుటకు మఱియొక యుపాయము తోచినందున, మిత్ర విందో యప్పుడు రాణి కాలముచేసినదని రాజుతో గొప్ప యసత్యమును జెప్పెను. నేడు ప్రమతి దొరికినదన్న శుభవార్తను వినువలకును తాను జీవించియున్నట్టు రాజునకుఁ దెలియుట యిష్టము లేనిదై, మంజువాణి యప్పటినుండియు యోగ్యురాలయిన మిత్రవిందతోఁ గలిసి యన్య లెఱుఁగకుండ నామె యింట నె తలదాచుకొని యుండెను. ఆమె రాజు తనవిషయమునఁ జేసిన యాపదలను నాడే మఱచిపోయినను, నోరులేని పసిపిల్ల విషయ మయి చేసిన క్రూరకృత్యములనుమాత్రము మఱచిపోగలిగినది కాదు.

పోయినదనుకొన్న భార్య జీవించుటయు, చిన్ననాడే యెడఁబాసినకూఁతురు గృహము చేసుటయు, విలోకించి దీర్ఘ కాలము విచారములపాలయి యున్న యా రాజపుత్రుడు పొందిన యానందమునకు మిత్రములేదు. ఏమూలఁ జూచినను సంతోష వాక్యములును మంగళతూర్యములును దప్ప మఱియేమియు వినఁబడలేదు. సంతృప్తాంతరంగులైన యాదంపతులు హీనజాతి నాతిగా నెన్నఁబడినపుడు సహితము తమకూఁతురు పరించినందు కయి రామవర్మను ఆమెను వాత్సల్యముతో బెంచి పెద్దదానిని

జేసినందునకయి గొల్లవానిని బహువిధముల గొనియాడిరి. తాము చేసిన ప్రయత్నములన్నియుఁ దుడ కనుకూలముగా ఫలించినందున బహుమానుఁడును మిత్రవిందయు నమందా నందము నొందిరి. ఎవ్వరును ప్రతీక్షింపని యాసంతోషములో నేదియు లోపము లేకుండఁ జేయుటకో యనఁ జంద్రవర్మసహిత మప్పుడు వచ్చి రాజమందిరమును జొచ్చెను. ఆతఁడు మొట్ట మొదటఁ గొడుగును బహుమానుఁడును గనఁబడకపోయి నప్పుడు ఆవలకే బహుమానుఁడు స్వదేశమునకుఁ బోవఁగోరి యున్న సంగతి నెఱిగినవాఁడుగాన వారిగుప్తును సింహళ ద్వీపములో దొరకుదురని యూహచేసి, సాధ్యమయినంత శీఘ్రముగా బయలుదేఱి, సుమిత్రుని జీవితకాలములో నెల్ల ను మిక్కిలి సుదినమయిన యీ సంతోషసమయముననే యచ్చట నుట్టిపడెను.

చంద్రవర్మ వారితోఁగూడ సంతోషము ననుభవించు టయేకాక, అక్రమముగాఁ దనమీఁద జారత్వశంకను మోపిన సుమిత్రుని యప్రరాధమును మన్నించి బాల్యములో నాతనితో నెంతమైత్రి గలిగియుండెనో యిప్పుడును మరల సంతమైత్రి గలవాఁడాయెను; చంద్రవర్మ ప్రేమితిని తన కొడుకునకుఁ జేసికొననని నిరాకరించునన్న భయమిప్పు డేమియులేదు. ఇప్పుడామె కులహీనురాలయిన గొల్లపడుచుగాక, సింహళ ద్వీప రాజ్యమున కుత్తరాధికారిణియైన రాజయువతియాయెను.

గాఁబట్టి ప్రమతికిని రామవర్మకును మహావైభవముతో వివాహ మహోత్సవము జరిగెను. చిరకాలము కష్టపరంపర ననుభవించిన సుకృతాత్మురా లయిన మంజువాణియొక్క శ్రమ యంతయు నాఁటితో నివారణ మయినందున ఆమె పుత్రికతోను బెనిమిటితోను గలిసి సకల సంపదలతోను దులదూగుచు బహుకాలము సమస్త సౌఖ్యముల ననుభవింపుచుండెను.

సంపూర్ణము.






శ్రీ॥ శే॥ రావు బహదూర్

కందుకూరి వీరేశలింగం పంతులుగారి

* గ్రంథములు *



“స్వీయ చరిత్ర” రెండుభాగములు ఒకేవాల్యూం	రు 8-00
“రాజశేఖర చరిత్ర” ఆఫ్ కాలిక్	రు 2-75
,, సాచా	రు 2-00
,, సంక్షిప్తప్రతి	రు 1-00
“అభిజ్ఞాన శాకుంతలము”	రు 1-50

వాల్యూముల తాలూకు విడిగ్రంథములుకూడ

మావద్ద దొరుకును.

గౌరవ కార్యకర్త,

హితకారిణి సమాజము, (రిజిస్టర్డు).

రాజమహేంద్రవరము.



అవంతి ప్రెస్. రాజమండ్రి